

अवैध बजरी के डंपर से पुलिस को कुचलने का प्रयास किया

फरार बिना नंबर के डंपर और उसके चालक सहित अन्य आरोपियों की तलाश जारी

जोधपुर, (कासं)। शहर की माता का थान पुलिस की नाकाबंदी के समय अवैध बजरी परिवहन के खिलाफ कार्रवाई करते समय एक बिना नंबर का डंपर पुलिस को कुचलने का प्रयास करते हुए फरार हो गया। आरोप है कि डंपर को बचाने के लिए स्विफ्ट और ब्रेजा कार से पुलिस वाहन का रास्ता रोका गया। पुलिस ने इस मामले में एक कार चालक सहित चार लोगों को गिरफ्तार किया है, जबकि मुख्य आरोपी डंपर चालक और स्विफ्ट चालक फरार हो गए।

पुलिस ने बताया कि गुरुवार सुबह करीब नौ बजे की घटना है। सारण नगर पुलिस पर पुलिस से नाकाबंदी कर रखी थी। उसी समय वहां पहुंचे एक डंपर को पुलिस द्वारा रोका गया। डंपर चालक ने बताया कि वह डंपर को

■ **डंपर को दो कारों ने एस्कोर्ट किया, चार जने गिरफ्तार, हत्या के प्रयास सहित अन्य धाराओं में केस दर्ज**

खाली करके लौट रहा है। इस पर चालक ने अपना नाम-पता अयुब खान निवासी तालों की ढाणी रामदेव नगर आऊ भोजासर फलोदी होना बताया। इस बीच एक अन्य खाली डंपर वहां से आते दिखाई देने पर रुकवाया गया। इसमें सवार चालक को पूछताछ करने पर डंपर खाली होना बताया और खुद का नाम-पता गणपतराम निवासी झालामलिया पुलिस थाना भोपालगढ़ तथा डम्पर के अन्दर चालक सीट के

पास बैठा व्यक्ति ने अपना नाम-पता सुनिल निवासी चान्दरख खेड़ापा हाल करणी विहार नान्दड़ा खुर्द बनाड़ होना बताया। दोनों डंपर खाली मिले, लेकिन चालकों के पास वाहन के दस्तावेज नहीं थे। एमबी एक्ट के तहत चालान बनाकर दोनों डंपरों को जब्त कर लिया गया। इसके बाद एक बिना नंबर का डंपर आता दिखाई दिया। पुलिस ने उसे रुकने का संकेत दिया, लेकिन चालक तेज रफ्तार से नाकाबंदी तोड़कर भाग निकला। पीछा करने पर चालक ने कथित रूप से पुलिस की सरकारी बोलैरो पर डंपर चढ़ाने का प्रयास किया। चालक ने डंपर से आवाज लगाकर कहा कि वाहन में बजरी भरी है और वह किसी भी हाल में नहीं रहेगा।

पुलिस का आरोप है कि डंपर

चालक ने मोबाइल पर फोन कर अपने साथियों को बुलाया। इसके बाद स्विफ्ट कार और ब्रेजा कार ने सरकारी वाहन के आगे आकर कई बार रास्ता रोका, जिससे डंपर भाग निकला। डंपर चालक ने चलते-चलते डंपर की लिफ्ट उठाकर सड़क पर बजरी भी बिखेर दी। घटना की सूचना खनिज विभाग को भी दी गई। पुलिस ने ब्रेजा चालक महेन्द्र को पकड़ लिया। पूछताछ में उसने बताया कि उसके रिश्तेदार रवि ने फोन कर कहा था कि पुलिस अवैध बजरी से भरे डंपर का पीछा कर रही है, इसलिए अपनी गाड़ी बीच में लगाकर डंपर को निकलवा दो। पुलिस ने महेन्द्र की ब्रेजा भी दस्तावेज नहीं होने पर जब्त कर ली।

पुलिस ने बताया कि महेन्द्र ने मौके पर पुलिस से अभद्रता और

हंगामा किया, जिस पर उसे गिरफ्तार किया गया। बाद में जब पहले जब्त किए गए दोनों डंपरों के चालक अयुब खान, गणपतराम और उनके साथ सुनिल थाने पहुंचे तो उन्होंने भी पुलिस कार्रवाई का विरोध करते हुए हंगामा किया। समझाइश के बावजूद नहीं मानने पर तीनों को भी गिरफ्तार कर लिया गया। पुलिस ने बिना नंबर डंपर चालक, स्विफ्ट चालक रवि, ब्रेजा चालक महेन्द्र और अन्य आरोपियों के खिलाफ पुलिस के

राजकार्य में बाधा डालने, जान से मारने के प्रयास, अवैध बजरी परिवहन और एमएमडीआर एक्ट दंडित बीएनएस को धाराओं में मामला दर्ज किया है। फरार बिना नंबर डंपर और उसके चालक सहित अन्य आरोपियों की तलाश जारी है।

प्रागपुरा के बिदाला गांव में सूने मकान से लाखों की नकदी और जेवर चोरी

पावटा, (निर्सं)। प्रागपुरा थाना क्षेत्र के कारोली ढाणी बिदाला गांव में दिनदहाड़े हुई चोरी की वारदात से क्षेत्र में दहशत फैल गई। अज्ञात चोरों ने एक सूने मकान का ताला तोड़कर ढाई लाख रुपये की नकदी और लाखों रुपये के सोने-चांदी के आभूषण पार कर लिए। घटना की सूचना मिलते ही प्रागपुरा थाना पुलिस मौके पर पहुंची और जांच शुरू कर दी। पुलिस के अनुसार पीड़िता संतोष देवी पत्नी कैलाश चंद सैनी ने रिपोर्ट दर्ज कराई है। उन्होंने बताया कि उनकी पुत्री के पुत्र का छूछक (पेज) कार्यक्रम 20 अगस्त को आयोजित होना है। इसी कार्यक्रम की तैयारियों के लिए घर में 2.50 लाख रुपये नकद और परिवार के सोने-चांदी के आभूषण सुरक्षित रखे

■ **वारदात के दौरान पड़ोस की महिलाओं ने एक युवक को मकान की दीवार फांदकर भागते हुए देखा था**

हुए थे। रिपोर्ट के अनुसार चार अगस्त को सुबह करीब 11:15 बजे संतोष देवी घर पर ताला लगाकर पड़ोसी के यहां गई थीं। इसी दौरान अज्ञात बदमाशों ने सूने मकान का ताला तोड़कर कमरे में रखी नकदी और कीमती जेवर चोरी कर लिए। वारदात के दौरान पड़ोस की महिलाओं ने एक संदिग्ध युवक को मकान की दीवार फांदकर भागते हुए

देखा। प्रत्यक्षदर्शियों के अनुसार युवक ने काली पैंट, सफेद शर्ट पहन रखी थी तथा गले में सफेद तौलिया डाला हुआ था। महिलाओं द्वारा शोर मचाने के बावजूद वह मौके से फरार हो गया। कुछ देर बाद जब संतोष देवी घर लौटी तो मुख्य दरवाजे का ताला टूटा मिला और अंदर सामान बिखरा पड़ा था। उन्होंने तुरंत पुलिस को सूचना दी। सूचना पर पहुंची पुलिस ने घटनास्थल का निरीक्षण कर साक्ष्य जुटाए। प्रागपुरा थाना पुलिस ने अज्ञात चोरों के खिलाफ मामला दर्ज कर जांच शुरू कर दी है। पुलिस आसपास लगे सीसीटीवी कैमरों की फुटेज खंगालने, संदिग्ध व्यक्तियों से पूछताछ करने और अन्य तकनीकी साक्ष्यों के आधार पर आरोपियों की तलाश में जुटी हुई है।

पांचना आंदोलन के दौरान दर्ज मुकदमे वापस लेने की मांग

गंगापुर सिटी, (निर्सं)। पांचना आंदोलन के दौरान किसानों और आंदोलनकारियों पर दर्ज मुकदमे वापस लेने की मांग को लेकर शुक्रवार को वजीरपुर उपखंड क्षेत्र के विभिन्न गांवों के सैकड़ों किसानों ने शक्ति प्रदर्शन किया। पीलोला, खेड़ली, बागलाई, किशोरपुर, खरेड़ा सहित आसपास के गांवों से सैकड़ों किसान, युवा, महिलाएं और बुजुर्ग ट्रैक्टर-ट्रालियों, जीप, बसों, कारों और बाइकों पर सवार होकर करौली जिले के गांवड़ी मौना स्थित धरना स्थल की ओर रवाना हुए।

किसानों ने अपने वाहनों पर तिरंगा झंडा लगाकर रैली निकाली। यह रैली पीलोदा, किशोरपुर और वजीरपुर से होकर गुजरी। इस दौरान किसानों ने पांचना आंदोलन के मुकदमे वापस लेने की मांग को लेकर जोरदार नारेबाजी की।

रैली का जगह-जगह ग्रामीणों ने स्वागत किया। कई स्थानों पर किसानों पर पुष्पवर्षा की गई, जिसमें बड़ौली मोड़ पर जेसीजी की सहायता से की गई पुष्पवर्षा भी शामिल थी। पूरे मार्ग में लोगों ने हाथ हिलाकर किसानों का अभिवादन किया और उनकी मांगों का समर्थन किया।

गांवड़ी मौना स्थित धरना स्थल पहुंचने पर किसानों ने आंदोलन में शामिल होकर सरकार से पांचना आंदोलन के दौरान दर्ज सभी मुकदमे तत्काल वापस लेने की मांग की। किसानों ने कहा कि लोकतांत्रिक तरीके से अपनी मांगों के लिए आवाज उठाने वालों पर दर्ज प्रकरण वापस लिए जाने चाहिए। उन्होंने चेतावनी दी कि जब तक मुकदमे वापस नहीं लिए जाएंगे, तब तक आंदोलन जारी रहेगा और जरूरत पड़ने पर इसे और व्यापक रूप दिया जाएगा।

नींबू तोड़ते समय मधुमक्खियों का हमला, किसान की मौत

वैर/भरतपुर, (निर्सं)। थाना वैर क्षेत्र के नगला गोठरा गांव में नींबू तोड़ते समय मधुमक्खियों के हमले से बचने के प्रयास में एक व्यक्ति की कुएं में गिरने से मौत हो गई। मृतक की पहचान पूरन (50) पुत्र रामजी लाल कुम्हार, निवासी भुसावर गेट, वैर के रूप में हुई है। संतरा पत्नी पूरन कुमार ने पुलिस को दी गई रिपोर्ट में बताया है कि पूरन ने नगला गोठरा गांव में प्रेमसिंह पुत्र नंदन जाति जाटव की नींबू की बगीची को एक वर्ष के लिए लिया हुआ था। शुक्रवार 7

अगस्त को दोपहर करीब 12 बजे पूरन बगीची में नींबू तोड़ रहा था। इसी दौरान मधुमक्खियों ने अचानक उस पर हमला कर दिया। मधुमक्खियों से बचने के लिए पूरन भागने लगा। हृदय में उसकी मौके पर ही मौत हो गई। सूचना मिलने पर परिजन मौके पर पहुंचे और पूरन को कुएं से बाहर निकालकर अस्पताल ले गए, जहां चिकित्सकों ने उसे मृत घोषित कर दिया।

मामूली बारिश भी नहीं झेल पाया राजाखेड़ा का ‘मछला की पार तालाब’

धौलपुर, (निर्सं)। राजाखेड़ा नगर पालिका क्षेत्र में वार्ड नं 12 स्थित मछला की पार तालाब का सौंदर्यकरण पूरा होने से पहले ही लगातार विवादों के साप में आ रहा है।

मामूली बारिश से तालाब की

■ **तालाब की दीवार के किनारे जमींदोज होने पर नागरिकों में आक्रोश फैल गया**

दीवार से पहले किनारे जमींदोज हो गए। जिससे पालिका के अधिकारियों के निर्माण कौशल पर तो सवाल खड़े हो ही गए, वहीं नागरिकों में भी आक्रोश फैल गया। मौततलब है कि इस कार्य के निर्माण के साथ ही गंभीर आरोपों के साथ स्थानीय लोग लगातार शिकायतें कर रहे थे, लेकिन पालिका प्रशासन ने न इनकी जांच की, न ही कार्रवाई की। जिसके चलते यह निर्माण पहली मामूली बारिश में ही जमींदोज होना आरम्भ हो गया।

राजाखेड़ा का रियासतकालीन जल निष्क्रमण और संरक्षण तंत्र प्राचीन अभियंत्रिकी की मिसाल माना जाता था, लेकिन प्रयागराशालियों के संरक्षण में चारों तरफ अतिक्रमणों की



मामूली बारिश से तालाब की दीवार के किनारे जमींदोज हो गए।

बाढ़ जिसके कारण विशाल तालाब छोटे से गड्ढे के रूप में सिमट कर रह गया। तालाब पर हुए अतिक्रमणों और बाद में इनके राजनीतिक कारणों से अतिक्रमणों को नियमित कर दिए जाने से यह पूरा तालाब पूरी तरह खत्म हो चुका था, जो विशाल तालाब छोटे गड्ढों में सिमट कर रह गया था उनको सौंदर्यकरण कर उन्हें तालाब और

पार्क बना कर पिकनिक स्पॉट बनाने के लिए मछला की पार तालाब के लिए सवा दो करोड़ से अधिक का कार्य स्वीकृत किया गया था। जो अब पूर्ण होने वाला है, लेकिन पालिका में लगातार शिकायतों के बाद भी इस महत्वाकांक्षी कार्य का उचित गुणवत्तापूर्ण निमाण नहीं करा सके। नतीजतन यह पूरा होने से पहले ही

ध्वस्त होने लगा। ऐसे में इस कार्य पर खर्च की जा रही बड़ी राशि के औचित्य पर सवाल खड़े हो रहे हैं।

दीप्ति देव तहसीलदार एवं अधिशासी अधिकारी नगर पालिका राजाखेड़ा का कहना है कि तालाब की सौंदर्यकरण करने में अनियमितताओं की शिकायत मिली है, जिसकी जांच में स्वयं ही करूंगी।

बयाना में गांजे के साथ दो तस्कर गिरफ्तार

बयाना/भरतपुर, (निर्सं)। कोतवाली थाना पुलिस ने गश्त के दौरान कार्रवाई करते हुए बाइक सवार दो युवकों को 700 ग्राम अवैध गांजे के साथ गिरफ्तार किया है। पुलिस ने आरोपियों के कब्जे से गांजे के अलावा तस्करी में प्रयुक्त मोटरसाइकिल भी जब्त कर ली। दोनों के खिलाफ एनडीपीएस एक्ट के तहत मामला दर्ज कर जांच शुरू कर दी गई है। कोतवाली थाना प्रभारी रामगिलास गुर्जर ने बताया कि पुलिस टीम भीमनगर पहरिया से मुर्क की होते हुए रेलवे स्टेशन जाने वाले कच्चे मार्ग पर गश्त कर रही थी। इसी दौरान एक बाइक पर सवार दो संदिग्ध युवक ओर दिखाई दिए। पुलिस को देखकर दोनों चबरा गए और बाइक मोड़कर भागने का प्रयास करने लगे। पुलिस टीम ने तत्परता दिखाते हुए घेराबंदी कर दोनों को दबोच लिया। तलाशी के दौरान आरोपियों के पास से 700 ग्राम अवैध गांजा बरामद हुआ। पुलिस ने गांजा और तस्करी में इस्तेमाल की जा रही मोटरसाइकिल को जब्त कर लिया। गिरफ्तार आरोपियों की पहचान धर्मवीर गुर्जर (33), निवासी बयाना तला गणेशपुरी (36), निवासी पूर्री मठ के रूप में हुई है। पुलिस ने दोनों आरोपियों के खिलाफ एनडीपीएस एक्ट के तहत मुकदमा दर्ज कर लिया है।

जोधपुर में शादी के बाद महिला गहने और रुपए लेकर फरार

■ **जब रुपये और जेवर लौटाने को कहा तो महिला ने झूठे केस में फंसाने की धमकी दी**

जोधपुर, (कासं)। जोधपुर में शादी के

बाद महिला घर से गहने और रुपए लेकर फरार हो गई। इतना ही नहीं, जब रुपये और जेवरात लौटाने को कहा तो उसने झूठे केस में फंसाने की धमकी तक दे डाली। मामला शहर के रातानाडा थाना क्षेत्र का है। कोर्ट के आदेश पर पुलिस ने मामला दर्ज कर जांच शुरू कर दी है।

परिवादी ने रिपोर्ट में बताया कि साल 2024 में वे अपने छोटे भाई की शादी के लिए लड़की तलाश रहे थे। इसी दौरान परिचितों के माध्यम से एक महिला से पहचान हुई। उसने मध्य प्रदेश निवासी सोनिया बाई के बारे में बताया और कहा कि लड़की का परिवार गरीब है, इसलिए शादी का पूरा खर्च परिवारी को ही उठाना होगा। आरोप है कि शादी के लिए ढाई लाख रुपए कैश दिए गए थे। रिपोर्ट में परिवादी ने बताया कि 1 जुन 2024 को वह परिचितों और भाई के साथ मध्य प्रदेश के खरगोन गया था। 3 जुन 2024 को सोनिया बाई से मुलाकात हुई। वहां 500 रुपए के स्टॉप पेपर पर शादी का करार लिखा गया और इसके बाद दोनों ने मंदिर में एक-दूसरे को माला पहनाई। इस दौरान पीड़ित

परिवार की ओर से सोनिया को सोने-चांदी के जेवर और कपड़े भी दिए गए। रिपोर्ट में आरोप लगाया गया है कि शादी के बाद सोनिया को जोधपुर लाया गया। कुछ दिनों तक उसका व्यवहार सामान्य रहा। रिपोर्ट के अनुसार, 19 जून को परिवादी का भाई गांव चला गया था और वह खुद अपनी ड्यूटी पर था। इस दौरान जब दोपहर 3 बजे परिवार के लोग घर आए तो वहां सोनिया नहीं थी। इसके साथ ही अलमारी में रखे गहने और रुपये भी गायब थे। आरोप है कि वह घर में रखे 4 तोले जेवरात और 50 हजार रुपए लेकर फरार हो गई। पीड़ित परिवार ने रिपोर्ट में बताया कि शुरुआत में जब सोनिया को कॉल किया गया तो उसने फोन रिसीव नहीं किया। बाद में जब उससे बात हुई तो उसने कहा कि वह वापस नहीं आना चाहती। जब परिवार की ओर

से जेवरात और रुपये लौटाने को कहा गया, तो उसने कुछ दिनों में हिसाब करने की बात कही। पीड़ित परिवार का आरोप है कि जब दोबारा सामान लौटाने को कहा गया, तो उसने उन्हें झूठे केस में फंसाने की धमकी दी।

जेल में बंदी से मारपीट : जोधपुर जेल में एक बार फिर बंदी से मारपीट किए जाने का केस दर्ज हुआ है। इस बार मटकी में पानी भरने की बात को लेकर विवाद हुआ। इसके बाद तीन बंदियों ने मिलकर एक बंदी को पीट दिया। घटना 30 जुलाई की है। इस बारे में बंदी की तरफ से रातानाडा थाने में रिपोर्ट दी गई है। थानाधिकारी शफीक मोहम्मद ने बताया कि बंदी कुशलावा देचू निवासी रावमराम उर्फ राहुल की तरफ से मामला दर्ज कराया गया है। इसमें बताया कि वह केंद्रीय कारागार में पानी की मटकी भर रहा था। तब इमरान और दो अन्य बंदियों ने विवाद किया और फिर मारपीट की। जिससे वह कोर्टिल हो गया। उसने जेल प्रशासन से शिकायत की। अब रातानाडा थाने में इमरान और दो अन्य बंदियों के खिलाफ केस दर्ज किया गया है।

स्कूल की बस ट्रेलर से टकराई

कोटा, (निर्सं)। नान्ता थाना इलाके में एक निजी स्कूल बस और ट्रेलर के बीच टकराने का मामला सामने आया है। गनीमत रही कि कोई भी बच्चा इसमें चोटिल नहीं हुआ है। सभी बच्चे सुरक्षित घर पहुंच गए। जानकारी के अनुसार एक निजी स्कूल की बस नान्ता क्षेत्र में बैक आ रहे ट्रेलर से टकरा गई। हादसे में बस में एक तरफ रगड़ लग गई, हादसे की सूचना पाकर पुलिस टीम मौके पर पहुंची। नान्ता थाने के थानाधिकारी महावीर मीणा ने बताया कि एक निजी स्कूल की बस शुक्रवार को स्कूल की छुट्टी होने के बाद शहर की तरफ जा रही थी। इसी दौरान रेलवे ओवरब्रिज पर एक ट्रेलर सीमंट से भरा हुआ था। ट्रेलर चालक ट्रेलर को ब्रेक ले रहा था। इस दौरान ट्रेलर से स्कूल बस की टक्कर हो गई। दुर्घटना में बस में स्कैंक एक साईड से लगा है। दुर्घटना के समय बच्चें बस में थे, इसीलिए बस में थोड़ा बहुत हड़कप मच गया था। थानाधिकारी ने बताया कि हादसे में किसी भी बच्चे को चोट नहीं लगी है।

निहालगंज डकैती कांड का खुलासा, चार गिरफ्तार

धौलपुर, (निर्सं)। निहालगंज थाना क्षेत्र की दुर्गा कॉलोनी में 29 जुलाई को हुई सनसनीखेज डकैती का पुलिस ने खुलासा करते हुए चार आरोपियों को

■ **बेटे की शादी का रिश्ता लेकर घर में घुसे थे बदमाश, हथियारों के बल पर परिवार को बंधक बनाकर वारदात को अंजाम दिया था**

■ **आरोपियों के कब्जे से एक देशी कट्टा, कारतूस और नकदी बरामद की**

गिरफ्तार किया है। बदमाश बेटे की शादी का रिश्ता लेकर घर में घुसे थे और हथियारों के बल पर परिवार को बंधक बनाकर वारदात को अंजाम दिया था।

पुलिस जांच में उसने आया कि आरोपियों को सूचना मिली थी कि



पुलिस अधिकारियों ने मामले को लेकर जानकारी दी।

परिवार ने हाल ही में जमीन बेची है और घर में बड़ी रकम रखी हुई है। इसी सूचना के आधार पर आरोपी बेटे की शादी का रिश्ता कराने के बहाने घर में दाखिल हुए। घर में प्रवेश करते ही बदमाशों ने कट्टा दिखाकर पूरे परिवार को बंधक बना लिया और नकदी, सोने-चांदी के आभूषण सहित अन्य कीमती सामान

लूटकर फरार हो गए। पुलिस अधीक्षक विकास सांगवान के निर्देशन में मामले की गंभीरता को देखते हुए विशेष टीमों का गठन किया गया। तकनीकी साक्ष्यों और लगातार की गई जांच के आधार पर पुलिस ने चार आरोपियों को गिरफ्तार कर लिया। आरोपियों के कब्जे से एक देशी कट्टा, कारतूस और कुछ नकदी भी

बरामद की गई है।हास कार्रवाई का खुलासा सीओ सिटी कृष्णराज जांगिड़ और निहालगंज थाना प्रभारी देवेंद्र शर्मा के नेतृत्व में किया गया। वहीं, स्पेशल टीम के हेड कंस्टेबल दीनदयाल की भूमिका भी महत्वपूर्ण रही। पुलिस अब डकैती में शामिल अन्य फरार आरोपियों की तलाश में जुटी हुई है।

विराटनगर के बजरंगपुरा गांव में लापता युवक का शव कुएं में मिला



ग्रामीणों की सहायता से पुलिस ने शव को कुएं से बाहर निकाला।

पावटा, (निर्सं)। विराटनगर क्षेत्र के बजरंगपुरा गांव में एक लापता युवक का शव कुएं में मिलने से पूरे इलाके में सनसनी फैल गई। मृतक की पहचान बजरंगपुरा निवासी शिंपुदयाल गुर्जर (42) पुत्र मोहनलाल के रूप में हुई है। घटना की सूचना मिलते ही भाबरू थाना पुलिस मौके पर पहुंची और जांच शुरू कर दी।

जानकारी के अनुसार, गुरुवार सुबह मृतक के परिजनों ने भाबरू थाने में शिंपू दयाल गुर्जर के लापता होने की सूचना दी थी। इसी बीच गांव के

एक कुएं में युवक का शव होने की खबर फैलते ही बड़ी संख्या में ग्रामीण मौके पर एकत्र हो गए। सूचना मिलने पर भाबरू थाना प्रभारी प्रदीप सिंह पुलिस जाब्जे के साथ मौके पर पहुंचे। पुलिस ने ग्रामीणों की सहायता से शव को कुएं से बाहर निकालाया और घटनास्थल का बारीकी से निरीक्षण किया। थानाधिकारी प्रदीप सिंह ने बताया कि सुबह युवक की गुमशुदगी की सूचना मिली थी, जिसके कुछ समय बाद उसका शव गांव के एक कुएं में बरामद हुआ। पुलिस ने शव

को कब्जे में लेकर पावटा उप जिला अस्पताल की मोर्चरी में भिजवा दिया है, जहां मेडिकल बोर्ड से पोस्टमार्टम कराया जाएगा। पोस्टमार्टम के बाद शव परिजनो को सौंप दिया जाएगा।

पुलिस ने मामले की जांच शुरू कर दी है। फिलहाल सभी संभावित पहलुओं को ध्यान में रखते हुए जांच का जा रही है। अधिकारियों का कहना है कि पोस्टमार्टम रिपोर्ट और जांच पूरी होने के बाद ही युवक की मौत के वास्तविक कारणों का खुलासा हो सकेगा।